

सिद्धिविनायक मंदिराजवळ मेट्रो स्थानकाचे प्रवेशद्वार

म. टा. विशेष प्रतिनिधी, मुंबई

कुलाबा-वांद्रे-सीप्लझ मेट्रो-३ या भूमिगत मेट्रोमुळे सिद्धिविनायक मंदिरात दर्शनासाठी जाणाऱ्या भाविकांना सार्वजनिक वाहतुकीचा थेट पर्याय उपलब्ध होणार आहे. या मेट्रोचे एक प्रवेशद्वार मंदिराजवळ खुले होणार असल्याने मेट्रोतून उतरणाऱ्या भाविकांना थेट मंदिरात प्रवेश करता येईल.

मेट्रो-३च्या मार्गात सिद्धिविनायक हे महत्त्वाचे स्थानक आहे. सिद्धिविनायकाचे दर्शन घेण्यासाठी रोज किमान २० हजार भाविक मंदिरात येतात. मंगळवारी ही संख्या ५० हजारांच्या वर जाते. अनेक भाविक हे मंदिरात येण्यासाठी प्रामुख्याने दादर स्थानकात उतरून पश्चिमेला शेअर टॅक्सीचा पर्याय अवलंबतात. अनेकदा टॅक्सी पटकन मिळत नाही. दर्शन घेऊन पुन्हा स्थानकापर्यंत जाण्यासाठीही सहजासहजी टॅक्सी उपलब्ध होत नाही. पावसाळ्यात तर फारच खडपट्टी होते. मेट्रो-३चा मार्ग ज्या भागातून जातो, तेथून येणाऱ्यांची खडपट्टी मेट्रोमुळे टळू शकते. मंदिरात येणाऱ्या भाविकांची गर्दी लक्षात घेता सिद्धिविनायक मेट्रो स्थानकाची उभारणीही वैशिष्ट्यपूर्ण असणार आहे. या स्थानकाचे एक

भाविकांसाठी दर्शन होणार सुलभ



प्रवेशद्वार थेट मंदिरासमोर असेल. त्यामुळे रस्त्यावर उतरून किंवा रस्ता ओलांडण्याची कसरत करून मंदिरात जाण्याची यातायात टळेेल.

हे मेट्रो स्थानक तीनस्तरीय असणार आहे. त्यातील काही भाग व्यावसायिक वापरासाठी दिला जाणार आहे. त्यामुळे त्यातून 'मुंबई मेट्रो रेल कॉर्पोरेशन' ला महसूल प्राप्त होईल.

न्यासाचा कक्ष तूर्तास अशक्य

अनेक रुग्णांचे नातेवाईक आर्थिक मदतीसाठी मंदिर न्यासाकडे येत असतात. मदतीचे अर्ज भरण्यासाठी थेट मंदिरात येण्याऐवजी स्थानकातच एखादा कक्ष स्थापन करण्याची योजना होती; परंतु तूर्तास तरी स्थानकावर तेवढी जागा उपलब्ध होण्याबाबत साशंकता आहे. शिवाय त्या ठिकाणी कक्ष उभारल्यास न्यासाला स्वतंत्र कर्मचारी नियुक्त करावे लागतील. परिणामी सध्या तरी कक्ष लगोलग उभारला जाण्याची शक्यता नाही.